



# KUNSILL LOKALI MQABBA

29, TRIQ IL-PARROĊĊA, MQABBA MQB 1512

TEL: 2168 0622 /2701 3040 • FAX: 2168 0606

E-MAIL: [mqabba.lc@gov.mt](mailto:mqabba.lc@gov.mt)

WEB SITE: [www.mqabba.gov.mt](http://www.mqabba.gov.mt) /[www.lc.gov.mt](http://www.lc.gov.mt)

Minuti tas-seduta numru tnejn u hamsin (52) tal-Kunsill Lokali Mqabba (KLM) li nżammet nhar it-Tlieta, 22 ta' Ġunju, 2010, fis-6.30pm fil-Bini Amministrattivi tal-Kunsill Lokali Mqabba.

PREŻENTI:	Noel Galea Nicholas Briffa Grace Marie Mallia Paul Spiteri Anthony Bonello	Sindku Kunsillier Kunsillier Kunsillier Segretarju Eżekuttiv
SKUŻAT:	Charles Farrugia	Kunsillier

1. **Is-Sindku ppresjeda** l-laqgħa u qal it-talba.
2. **Il-minuti tas-seduta** precedenti kienu meħuda bħala moqrija, sarulhom il-korrezzjonijiet li xtaqu l-kunsillieri kif jidhru fuq il-kopja originali, u kienu inizjalati mis-sindku u s-segretarju eżekuttiv u approvati u ffirmati.

#### Punti mill-Minuti.

3. Is-sindku qal li dwar is-*central strip* ta' **Triq il-Konvoj ta' Santa Marija**, il-KLM qed jistenna appuntament mal-uffiċjali tal-Agrikultura biex naraw x'se jsir bis-siġar li hemm fil-kumplement tas-*central strip*, peress li hemm minnhom li diġà nqalgħu u thawwlu f'Ta' Kandja. Hu aċċerta lill-kunsillieri li apparti l-qluġ tas-siġar infushom mill-*Environmental Landscapes Consortium Ltd (ELC)*, ix-xogħol huwa finanzjat mill-Ministeru tar-Riżorsi li hu nkarigat mix-xogħlijiet ta' kostruzzjoni u tisbieħ. Noel Galea qal li l-ġimgħa l-oħra ltaqa' mal-kumpanija *Faces Consultants* dwar il-qluġ tal-*bus shelter* eżistenti u t-twaħħil ta' iehor aktar modern floku. Is-sindku qal li l-ispazju f'din is-*central strip* hemm biżżejjed spazju biex joqgħod l-*istage* il-ġdid li huwa ikbar minn dak li hemm fil-post, minkejja li dan irid ikollu sitt pulzieri protezzjoni bi lqugħ quddiemu biex jekk xi hadd jipparkja fuq in-naħa ta' wara tiegħu, ma jintlaqatx. Sadanittant illum qalgħu l-kurduna tas-*central strip* bejn Triq il-Qattara u Triq l-Imterraq. F'din il-parti l-arbuxxelli mhux se naqilgħuhom. Mal-istess lant tax-xogħol qed jitpoġġew pajpijiet għad-dawl u t-telefon. Intant il-ħaddiema qalu lissindku li sakemm jahdmu huma se jkun hemm bżonn li jinqala' temporanjament il-*bus shelter* eżistenti u noqogħdu tliet ġimgħat mingħajru. Dwar dan kien hemm qbil bejniethom sabiex il-*bus-shelter* jitpoġġa fil-frattemp quddiem iċ-“Compos”, eżattament fil-fetħa li hemm biex il-passiggieri xorta jkollhom protezzjoni mix-xemx, sa ma tasal ix-xarabank.
4. **Il-kwistjoni ta' Triq il-Fjuri** kienet diskussa fid-dettall, tant illi saret referenza għall-minuti tal-laqgħa tal-11 ta' Ġunju, 2010, li nżammet apposta mar-residenti. Dawn kienu ċirkulati mis-segretarju eżekuttiv lill-kunsillieri. Dwar dawn il-minuti kien hemm xi korrezzjonijiet li għamlu kemm is-sindku kif ukoll Nicholas Briffa. Peress li f'din il-laqgħa sfortunatament konna ħafna 'l bogħod milli jintlaħaq ftehim, jew li jsir xi forma ta' kompromess, kif fil-fatt jidher li hemm ma' residenti oħrajn li joqogħdu aktar 'l hinn f'din it-triq, intbagħtet ittra b'talba mill-ġdid lill-*Transport Malta (TM)* Direttorat tal-Immaniġjar tat-Traffiku, il-Perit Lara Demicoli bid-data tal-21 ta' Ġunju, 2010. Is-sindku qara din l-ittra li kienet ikkupjata lill-kunsillieri prezenti dak il-ħin mis-segretarju eżekuttiv, li fiha l-KLM talab li jkun deċiż minnhom eżattament xi jridu jfissru l-Familja Bondin b'talba għal estenzjoni, jekk din hija legittima. Intant xi kunsillieri qablu illi dan ifisser li jekk it-talba tintlaqa', is-sinjali jista' jikber possibbilment lejn 'il fejn kien originalment, jiġifieri għal wara l-bieb tas-Sur Martin Agius.
5. Il-kunsillieri gew infurmati li propju f'it tas-sieġhat ilu beda l-ewwel **kors tal-computer** għall-adulti. Is-sindku qal li se jkollna nżidu klassi taż-żgħar għaliex il-probabilità hija li tiġi magħquda klassi oħra, aktar tard bejn il-5:00pm u s-7:00pm. F'dan il-punt Grace Marie Mallia semmiet it-telefonati anke repetuti li saru minn dan l-uffiċċju biex kienu avżati n-nies ħalli jiġu jħallsu kif ukoll biex l-

iskrivani jgħidulhom meta u fi x'hin se jibda l-kors. Hawn intqal li l-informazzjoni għandha tkun komprensiva u ċara halli niftiehm u aħjar mal-pubbliku.

6. Issemmiet l-opportunità li se tingħata lir-raħal tagħna minn **ġurnalista Franciż** li kien magħna għall-ġranet tal-**Festa tal-Madonna tal-Ġilju** bħalma kienu wkoll kemm in-*NET TV* kif ukoll il-*ONE Radio*. Is-sindku qal li dan il-ġurnalista se jtellja' programm f' Settembru 2010 marbut fuq hames temi fosthom il-kultura, l-edukazzjoni, il-familja antiki Maltin, kif ukoll il-festi. Minhabba din tal-aħħar hu dehrlu li għandu jagħzel l-Imqabba u ġie fostna. Dan il-fattur se jesponina fil-*media* internazzjonali fuq livell ta' nazżjon. Is-sindku qal li se jibgħatlu kopja tal-programm.
7. Il-kummenti tal-kunsillieri dwar il-fuljett harġa numru 2 bl-isem "**Fuq l-Għatba tal-Kunsill**" kienu kif ġej. Grace Marie Mallia ma qabltx ma' Nicholas Briffa minkejja li kienet assenti fil-laqgħa preċedenti li l-artiklu tagħha kien twil, meta komparat ma' dak tal-oħrajn speċjalment ma' dak ta' Nicholas Briffa. Filwaqt li Nicholas Briffa qal illi jidher li qisna qed nippressaw it-tielet faċċata fejn hemm l-artikli tal-kunsillieri u reġa' kellna hafna spazju fl-aħħar faċċata x'wiehed jiddisponi minnu. Hu qal li kemm ir-riċetta, li fl-opinjoni tiegħu f'it għandha relevanza mal-operat tal-kunsill, minkejja li s-sindku qal li biha wiehed jista' jithajjar iżomm il-harġa u anke jaqraha, kif ukoll l-avviżi li kienu importanti, kienu b'tipa kbira u hađu spazju konsiderevoli, flimkien mar-ritratt tal-platt imzejjen sabih bil-kuluri li hađu wkoll hafna mill-ispazju tal-kumplement tar-ritratti tal-kunsill miġbura gozz, ta' daqs żgħir hafna. Intant is-sindku qal li sat-tielet ġimgha ta' Lulju, il-kunsillieri jridu jkunu tawna l-artikli tagħhom biex jidhru fil-harġa t'Awissu.
8. Il-kampanja edukattiva tal-**GreenPak Co Ltd** fl-Imqabba hadmet b'mod sodisfaċenti u tqassmu l-boroż il-hodor tar-riċiklaġġ f'hafna mid-djar. Dawn l-impjegati lebsin ilbies apposta hallew nota f'kull waħda miċ-*circa* 650 dar li sabu vojta biex dawki li ma kienux hemm f'dak il-hin, jiġu huma stess għall-boroż fl-uffiċċju tal-kunsill fejn għad fadlilna ż-żejda. Madankollu l-ghan tal-vizita ġewwa d-djar kienet illi jindirizzaw problemi li xi wħud għad għandhom dwar ir-riċiklar tal-iskart biex ovvjament nestendu l-eżerċizzju fost dawki li għadhom xettiċi mill-ġid li jistgħu jagħmlu lill-ambjent. Intant permezz ta' dawn l-impjegati ta' *Greenpak Co Ltd*, daħlu xi lmenti dwar it-tindif in ġenerali anke saħansitra fuq il-kollektur tal-iskart għaliex dawn jidhrilhom li l-vettura tiegħu mhix nadifa biżżejjed biex tiġbor l-iskart separat.
9. Illum tqaddset il-**Quddiesa** flok dik li normalment f'lokalitajiet oħra titqaddes il-Hadd f'Jum il-Missier, b'**dedika għall-memorji tal-missirijiet li hallew din id-dinja**. Dwar il-bukkett tal-fjuri li normalment jitpoġġa fiċ-ċimiterju, is-sindku informa lill-Kunsill Lokali Mqabba li l-kappillan ma xtaqx aktar li fuqu jkun hemm imniżzel il-kelmiet "Kunsill Lokali Mqabba" peress li dan jitpoġġa quddiem l-artal. Min-naha tagħna, minkejja li ma narawx li hemm xi disprezz jew li din il-kitba mhix addattata, nirrispettaw l-opinjoni tal-kappillan u mhux se nagħmlu iżjed dawn il-kelmiet.

## AGENDA

10. Il-KLM analizza l-**andament tal-Festa tal-Madonna tal-Ġilju**. Hawn intqal illi t-trasport mexa tajjeb mir-rotot ġodda għal din is-sena, peress li konna affettwati mill-gheluq ta' Triq Valletta Żurrieq u għalhekk kellna nidderieġu t-trasport minn Hal Kirkop. Is-sindku qal li huwa u Paul Spiteri waħhlu t-tabelli temporanji tad-devjazzjonijiet u tan-*no-parking* is-Sibt filgħodu, fosthom fi Triq Hal Kirkop. Min-naha tagħna attendejna bħala KLM kemm għall-Quddiesa tal-Panigierku, kemm għall-kuncerti, kif ukoll għad-*drink* tal-bandisti u d-*drink* /laqgħa għal tal-kumitat. Tpoġġew il-fjuri quddiem l-istatwa u dawn kellhom il-*logo* tal-kunsill bħalma jagħmlu b'mod uniformi għall-kumplement tal-bukketti li jsiru mill-għaqdiet u individwi.
11. Is-sindku qal li sfortunatament din is-sena ġew użati aktar **barikati tal-pulizija**. Tant li kellu jiġi kkuntattjat l-ispettur, għax biex isiru d-devjazzjonijiet, il-KLM kellu bżonn tlieta u għoxrin barikata. Peress li jidher li kien hemm xi barikati li ġew użati biex jiproteġu l-armar tal-festa stess, is-sindku kellu jgħamel kuntatt mas-segretarju tal-każin biex il-barikati li kelna bżonn għas-sistema ta' devjazzjoni jitpoġġew fejn miftihem.
12. Kellna rispons kbir għall-**permessi tal-kabbani**, minkejja l-problemi tagħhom, tant li kellna tnax-il applikazzjoni oħra li kollha kellhom jiġu rifjutati. Dan sabiex akkomodajna lil dawki li jbiegħu il-

gugarelli u l-ikel, li fis-snin l-imghoddija kienu jarmaw f' Misraħ il-Fidwa u fi-Triq 9ta' April u din is-sena allokajnihom fil-*by-pass*. F'dan il-punt is-segretarju eżekuttiv qal li minkejja li kien hemm l-ghajta li mhux se jkunu tollerati nies inqas minn tletin metru 'il bogħod min-nar, fosthom dak tal-art fi Triq Karmenu Ciantar, il-pulizija dehrilha li din is-sena seta' jibqa' jintrama hemm viċin il-kabbani. Dan ippreġudika każijiet oħra, anke billi fil-Festa ta' Santa Marija jintrema n-nar tal-art fi Triq il-Madonna tal-Ġilju li hu distant mir-residenti ftit piedi. Madankollu jekk is-sena li ġejja il-KLM se jkollu jsib post alternattiv għal dawk il-kabbani viċin in-nar tal-art, allura se jkollna problema ta' spazju. Din is-sena għall-ewwel darba, fuq insistenza tas-SMMTĠ, kienet iffirmata dikjarazzjoni biex il-kumitat ċentrali tal-każin jiġu eżentati mir-responsabbiltà f'każ ta' *accident vis a vis* l-assikurazzjoni tal-kabbani. Dan sar billi s-sidien tal-kabbani iddikjaraw li qed ikunu responsabbli għall-kabbana f'każ li din jiġrilha l-ħsara sempliċiment billi iddikjaraw jekk humiex lesti li jiċċaqilqu waqt il-ħruq tal-irdieden jew inkella jibqgħu hemm jerfġu r-responsabbiltà kollha huma. Paul Spiteri qal li tas-sanità ħarrku xi tmien sidien tal-kabbani minħabba li ma laħqux mal-*standards* tal-iġjene, xi haġa li ma niftakrux li ġrat qabel u li biha kienu sorpriżi s-sidien tal-kabbani stess.

13. **L-ambulanza tar-Red Cross** kienet *stand by* fi Triq il-Qattara minkejja li ma kellna l-ebda incidenti, almenu dawk li nafu bihom minkejja l-folla kbira speċjalment lejlet il-festa.
14. **It-tindif tat-toroq** mill-iskart sar b'mod tajjeb hafna mill-kuntrattur tal-KLM, Joe Zammit u intużaw ir-riċipjenti tal-iskart provduti minn *Green Pak Co Ltd*.
15. Il-KLM approva l-istima biex jitnaqqxu l-ismijiet fuq pjanċa ta' dawk is-sinjuri li kienu ħadu **Ġieh l-Imqabba** fil-passat. Fuq din il-pjanċa se jitniżżlu l-ismijiet ta' dawk li ħadu Ġieh l-Imqabba fl-2009, jiġifieri Teddy Farrugia u ta' Mark Bondin ukoll. Dwar is-serata ta' Ġieh l-Imqabba s-sindku qal li rridu niddeċiedu x'se naghmlu halli naħsbu għal dan l-avveniment u l-involviment tal-każini tal-banda f'dak kollu li jappartjeni mas-serata u l-kunċert strumentali/vokali.
16. Minkejja li ma kienux aċċettati minn hafna residenti **l-linji (road marking) kontinwi fi Triq il-Konvoj ta' Santa Marija** li tpenġiet qabel il-festa minn *Transport Malta (TM)* fejn qed tabolixxi hafna mir-*right hand turns* għal skop ta' *safety*, il-KLM għamel it-talba lill-awtorità biex tehel *speed camera* f'din it-triq, minħabba sewqan esaġerat. Intant se naraw jekk hux possibbli li *TM* iwahħlu *pellican crossing* flok iż-*zebra crossing* li hemm fl-istess triq halli inżidu aktar is-sigurtà.
17. Dwar **Triq tas-Sejba** intqal illi *TM* qed tistudja s-soluzzjonijiet għal din it-triq. Is-sindku qal li l-immanigjar se jagħmluh il-KOPTASIN billi jsiru barikati mal-barrieri, *road markings*, *cats' eyes* eċċ.
18. B'riferenza għall-**mawra t'Għawdex**, Grace Marie Mallia qalet illi f'każijiet fejn ikunu se jattendu l-kunsillieri f'ħargiet simili, ma jkunx hemm għalfejn jinqalghu tnejn mill-uffiċċju. Dan minkejja li s-segretarju eżekuttiv baqa' jaqdi n-nies mill-*front office* dak in-nhar u m'għalaqniex. Hija semmiet l-incident li nqala' fejn l-istess impjegati naqsu li jgħibu magħhom il-fotokopji li kienu ħadu tal-kartanzjani tal-grupp. Dwar il-biljetti nieqsa, is-sindku qal li xi hadd ha biljett u ma kienx eligibbli għalih, peress li dawn inqatghu minn Għawdex fl-aħħar hin.
19. Mal-kumpliment tal-aġenda kienet ittrattata **l-ittra tal-Każin ta' Santa Marija**, fejn dawn qed jitolbu li jispustjaw in-nar tal-art għall-*by-pass*. Is-sindku qal li dawn qed jitolbu li jħaffru toqob godda fi Triq il-Konvoj ta' Santa Marija bejn Triq in-Nazzarenu u Triq il-Katakombi. Huma jridu li dawn it-toqob jithaffru f'nofs it-triq biex jeliminaw in-nar minn Triq il-Madonna tal-Ġilju minħabba t-tletin metru *recess* imsemmija f'dawn il-minuti. Dan se jaffettwa l-immaniġġjar tat-traffiku lejlet u nhar il-festa, minkejja li n-nar jinħaraq sa mit-tieni tridu (tlett ijiem), u t-triq ikun jinħtieġ li tibqa' magħluqa il-ġranet kollha; biex jilħqu jimmuntawh. Ir-raġunijiet li għabu l-każin kienu illi meta t-*TM* għamlet dan l-aħħar l-*extensive patching*, ingħalqet il-karreġġjata għal waqtiet twal, filwaqt li l-vetturi baqgħu għaddejjin mis-*service road*. Li ma ssemmiex kien li kien hemm il-gwardjani lokali l-hin kollu. Il-KLM iħoss li għar-residenti ta' Triq il-Konvoj ta' Santa Marija, se noħolquhom problemi godda. Is-sindku qal li jekk il-permess jiġi aċċettat mill-awtoritajiet, it-toqob mhux se naghmluhom għas-spiza tagħna minħabba l-kuntratt li kien iffirmit bejn il-KLM u l-każini tal-banda

propju sena ilu. Issemma wkoll li meta l-Kazin tal-Madonna tal-Gilju ħarqu n-nar tal-art minn Triq il-Madonna tal-Gilju, il-KLM lanqas kien infurmat b'xejn, peress illi dan il-permess johroġ mill-puluzija. Din is-sena reġgħet saret repetizzjoni. Intant jekk jingħataw il-permessi mill-awtoritajiet, ikun jinhtieg li l-kuntrattur li se jhaffer it-toqob jagħmel il-permess tat-*trenching* għaliex minn Triq il-Konvoj ta' Santa Marija għaddejnin mejnijiet kbar tal-ilma u xbieki ta' *high tensions* tal-elettriku kif ukoll tat-telefonija. Jekk jingħata dan il-permess, qed ikun suggerit li jkun hemm djalogu mas-SMMTG biex jekk ikun il-każ dawn it-toqob jintużaw minnhom ukoll u mhux inhallu t-toroq tagħna kollha mimlija toqob bla bżonn. Il-KLM m'għandu l-ebda guriidizzjoni dwar jekk jingħataw il-permess jew le, madankollu xorta waħda għandu funzjoni konsultattiva (mhux deċiżiva) fi triq li ma taqgħax taht ir-responsabbiltà tiegħu, għax hija arterjali. Hawn intqal illi r-residenti se jiġu affettwati direttament għax dawn se jiġu affaċċjati b'nar tal-art li sal-lum ma kellhomx quddiemhom. Il-kunsillieri sostnew illi biex jinħarq in-nar trid tingħalaq it-triq għal erbat ijiem shaħ bil-konsegwenza li t-toroq sekondarji bħal Triq Dun Gerald Mangion, Triq Hal Kirkop, Triq in-Nazzarenu u Triq il-Katakombi se jiġu mgħobbija bit-traffiku tqil ta' trakkijiet. Skond il-kuntratt diġà ffirmat bejn il-kazini, it-toqob għandhom isiru mil-kazini bl-ghotjien tagħhom *heavy duty* u konkos rinfurzati. Il-KLM qed jitlob ukoll illi jekk isiru t-toqob fi Triq il-Konvoj ta' Santa Marija, għandhom jingħalqu t-toqob ta' Triq il-Madonna tal-Gilju. Il-KLM sahaq fuq il-kollaborazzjoni li għandu jkun hemm mal-kazin l-ieħor f'każ li *TM* ma ssibx oġġezzjoni għal dan il-permess. Għaldaqstant inheggu sabiex jiddiskutu mal-Kazin tal-Madonna tal-Gilju halli jintużaw l-istess toqob f'kas li s-soċjetà tiddeċidi li jinżlu fil- by-pass u jinqasmu l-ispejjeż. Preokkupazzjoni oħra li ssemmiet hija hekk kif jispiċċa n-nar tal-ajru u jiġi biex jibda jinħarq in-nar tal-art. Dan se jaffettwa s-sistema tat-traffiku li qed tintuża bħal issa, għaliex dawk li kienu qed jaraw in-nar tal-ajru ha jimxu lejn il-Qrendi u jimblukkaw ir-rotot tal-ħruġ mill-Imqabba viċin Triq in-Nazzarenu.

20. Ġew approvati *l-payment approval sheets* numru 381 u 382. Hawn sar kumment minn Marie Grace Mallia dwar il-kontijiet li waslu tas-*C&G Hardware Store*. Dawn jixtru minn għandu l-haddiema tal-*IPSL*, il-materjal li jkollhom bżonn.
21. F'punt oħra ssemmiet il-barranija li se tghin fl-uffiċċju tal-kunsill wara talba li offritilna kumpanija Maltija li ġġib dawn l-istudenti jaħdmu Malta fis-Sajf. Din se tibda mill-1 ta' Lulju, 2010.
22. **Grace Marie Mallia talbet kopja ta' ittra** li għamel bħala oġġezzjoni l-KLM dwar il-linji kontinwi (*continuous white line*) ta' Triq il-Konvoj ta' Santa Marija wara li *TM* pingewhom għall-ewwel darba matul dan ix-xahar u holqu fit diżgwit mal-pubbliku.
23. Is-Sindku semma l-**istudenti** li matul din is-sena se jkunu **ggradwaw mill-Università** ta' Malta biex possibilment jekk ikollna l-lista minħabba l-protezzjoni tad-data, nirrikonoxxuhom f'Jum l-Imqabba 2010.
24. **Il-laqgħa ntemmet** fit-8:15pm u se tinzamm dik li jmiss nhar is-6 ta' Lulju 2010 fl-istess hin.

*Magħmula minn*

**Anthony Bonello**  
Segretarju Eżekuttiv

*u approvati llum*  
*06 /07 /2010 minn:*

**Noel Galea**  
**Sindku**